

muqeddes kitab

Wehiy

WEHIY

Muqeddes Kitab - Yéngi Ehde (Injil)

27-qisim

1950-yilidiki «Muqeddes Kitab»ning
uyghurche terjimisi hazirqi zaman
uyghur tiligha özgertildi

2013

Deslepki nusxa

www.dunyaningnuri.com

WEHIY

Muqeddime

1 ¹ Eysa Mesihning wehiysi, yeni Xuda pat bolidighan weqelerni öz bendilirige körsetmek üçhün uninggha bergen wehiy budur. U özi ewetken perishtisi arqiliq bendisi Yuhannagha xewer béríp buni bildürgen. ² Yuhanna özi Xudaning sözi we Eysa Mesihning shahaditi toghrisidin özi körginiche guwahliq berdi. ³ Bu peyghemberlikning sözini oqughuchi we anglap uningda pütülgenni saqlighuchilar mubarektur, chünki waqit yéqin keldi.

Mesihlarning yette jamaetige salam

⁴ Yuhannadin Asiya yurtidiki yette jamaetke salam. Hazir bar we bar bolghan we kélidighan zat özidin we uning textining aldidiki yette rohtin ⁵ we ölüklerning arisidin tirik bolghanlarning tunjisi bolup, yer yüzidiki padishahlarning üstide seltenet qilghuchi bolghan ishenchlik guwahtin, yeni Eysa Mesihning silerge méhir-shepset we amanliq bolsun. U özi bizni dost tutup, öz qéni bilen bizni gunahirimizdin yuyup, ⁶ bizni bir padishahliq qilip, Xuda Atigha kahinlar qildi. Uning özige ebedlerning ebedigiche shan-sherep we seltenet bolsun. Amin. ⁷ Mana u bulutlar bilen kélidu we her köz, uni sanchighanlarmu uni köridu we yerning hemme qebililiri uni körüp yighlishidu. Derweqe shundaq bolidu. Amin. ⁸ «Men < Alfa > we < Oméga > durmen» dep u hazir bar we bar bolghan we kélidighan Qadir-Mutleq Reb Xuda özi éytidu.

Eysa Mesihning Patmos arilida Yuhannagha körünüshi

⁹ Men tenglikte, padishahliqta we Eysadiki sewrde silerning hemshériklinglar bolghan buradiringlar Yuhanna Xudaning sözi üçhün we Eysaning shahaditi üçhün Patmos dégen aralda idim. ¹⁰ Xudawendining künide rohta kötürülgen halette bolup, keynimdin kanay awazidek bir küchlük awazni anglidim. ¹¹ U éyttiki: «Körginingni bir kitabqa pütüp, yette jamaetke, yeni Efesusqa we Izmirge we Pergamosqa we Tiyatiragha we Sardiske we Filadélfyeye we Laodikiyagha ewetkin».

¹² Manga söz qilghan awaz kimningki dep körgili buruldum. Burulup qarisam, yette altun shamdan turidu ¹³ we shamdanlarning otturisida adem oghligha oxshash biri turidu. Putlirini yapqudek bir kiyim kiyip, köksige bir altun kemer

baghliganidi. ¹⁴ Uning béshi we chachliri aq yungdek we qardek aq idi we közliri ot yalqunidek idi. ¹⁵ Putliri ochaqta qizitilghan sap mistek we uning awazi tola sularning güdürlishidek idi. ¹⁶ Uning ong qolida yette yultuz bar idi we uning aghzidin ikki bisliq ittik bir qilich chiqip turdi. Uning körünüshi aptapning toluq küchide sholisini berginidek yarqin idi.

¹⁷ Men uni körgende uning ayaghlirigha ölüktek yiqilip chüshtüm. Emma u öz ong qolini méning üstümge qoyup éyttiki: «Qorqmighin, awwalqi we axirqi mendurmen. ¹⁸ Men tirikturmen, emma ölgen idim we mana ebedlarning ebedigiche tirikturmen we ölüm bilen dozaxning achquchliri mendidur.

¹⁹ Uning üçhün körginingni we hazir bar we mundin kéyin kélidighan weqelerni yézip qoyghin. ²⁰ Sen méning ong qolumda körgen yette yultuzning we yette shamdanning sirini pütkin. Yette yultuz yette jamaetning perishtiliri we yette shamdan yette jamaettur.

Efesustiki jamaetke yézilghan xet

2¹ Efesustiki jamaetning perishtisige pütkiniki, yette yultuzni ong qolida tutup yette altun shamdanning otturisida yürgüchi buni éytidu:

² Men séning emelliringni we emgikingni we sewringni we yamanlarga sewrtaqet qilalmaydighiningni bilimen. Rosul bolmay, özini rosul dégenlerni sinaq qilip, yalghanchi taptinq. ³ Sen sewrlik bolup zérilmey, méning ismim üçhün sewr-taqet qilghansen.

⁴ Lékin sende shuni yaman körimenki, awwalqi muhebbitingni tashlighansen.

⁵ Uning üçhün ne yerdin chüshkingningni bilip, towa qilip awwalqi emellerni qilghin. Bolmisa pat yéqinda séning üstüngge kéli men we towa qilmisang, shamdaningni öz jayidin yötkeymen.

⁶ Lékin sende shu ish barki, men özüm yaman körgen Nikolaitlarning emellirini yaman körisen.

⁷ Herkimning quliqu bar bolsa, Rohning jamaetlerge néme éytqinini anglisun. Ghalib bolghuchilargha Xudaning béhishidiki tiriklik derixidin yégili bérimen.

Izmirdiki jamaetke yézilghan xet

⁸ Izmirdiki jamaetning perishtisige pütkiniki, awwalqi we axirqi, yeni ölüp tirilip qopquchi buni éytidu:

⁹ Men séning tenglikingni we péqirliqingni bilimen — biraq döletmensen — we özi yehudiy bolmay, belki sheytanning sinagogidin bolup, özini yehudiy dep

atighanlar teripidin tartqan haqaritingni bilimen.

¹⁰ Sen tartidighan zexmettin qorqmighin. Mana sinaq qilinmiqinglar üçhün iblis beziliringlarni zindan'gha salidu we on kün'giche tenglik tartisiler. Ölümgicha ishenchlik bolghin we men sanga tiriklikning tajini bérimen.

¹¹ Herkimning quliqui bar bolsa, Rohning jamaetlerge néme éytqinini anglisun. Ghalib bolghuchi ikkinchi ölümdin zerer tartmaydu.

Pergamostiki jamaetke yézilghan xet

¹² Pergamostiki jamaetning perishtisige pütinkini, ikki bisliq ittik qilichi bar bolghuchi buni éytidu:

¹³ Men séning olturghan yéringni bilimen. Mana sheytanning texti andadur. Sen méning ismimni mehkem tutup, ishenchlik bolghan shéhitim Antipas aranglarda, yeni sheytan makan tutqan yerde öltürülgen künlerde manga keltürgen imaningni inkar qilmiding.

¹⁴ Lékin sende birnechche ishlarni yaman körimen: Beni-Israilni éziqturup butlarga qurbanliq qilin'ghan göshni yep zina qilishqa ularni aldatqili Balaqqa ögetken Bilamning telimige egeshken birnechche kishiler sende bardur.

¹⁵ Shuninggha oxshash Nikolaitlarning telimini tutqan birnechche kishiler hem sende bardur. ¹⁶ Towa qilghin. Bolmisa pat yéqinda séning üstüngge kélip, aghzimning qilichi bilen ulargha qarshi jeng qilimen.

¹⁷ Herkimning quliqui bar bolsa, Rohning jamaetlerge néme éytqinini anglisun. Ghalib bolghuchigha yoshurulghan mannadin béríp, uninggha aq bir tash ata qilimen we u tashta yéngi bir isim pütüklük turidu. Shu isimni uni qobul qilghan kishidin bashqa héchkim bilmeydu.

Tiyatiradiki jamaetke yézilghan xet

¹⁸ Tiyatiradiki jamaetning perishtisige pütinkini, közliri ot yalqunidek we putliri sap mistek bolghan Ibn Alla buni éytidu:

¹⁹ Men emelliringni we muhebbitingni we imaningni we xizmitingni we sewringni we axirqi emelliringning awwalqilardin ziyadirek bolghinini bilimen.

²⁰ Lékin sende buni yaman körimenki, özini ayal peyghember dep atighan Izabel dégen xotun'gha sewr-taqet qilisen. U özi telim béríp, bendilirimni zina qilghili we butlarga qurbanliq qilin'ghan göshni yégili azduridu emesmu?

²¹ Men uninggha towa qilghili möhlet berdim, emma u öz zinasidin towa qilghili unimidi. ²² Mana uni orun'gha késel qoyimen we uning bilen zina qilghanlar uning emelliridin towa qilmisa, ulargha chong tenglik yetküzimen. ²³ Uning balilirini öltürüp halak qilimen we hemme jamaetler bilsunki, böreklerni we

köngüllerni teptish qilghuchi mendurmen we silerning herbirige öz emellirige muwapiq yandurimen.

²⁴ Emma, ey Tiyatiradiki bashqilar, yeni bu telimni qobul qilmighan we atalmish « sheytanning chongqurliri»ni biliwalmigenler, silerge éytimenki, silerge bashqa bir yük qoymaymen. ²⁵ Emma men kelgüche silerde bar bolghininglarni mehkem tutunglar.

²⁶ Ghalib bolup axirghiche emellirimni tutquchigha taipiler üstige qudret bérimen. ²⁷ Sapal qachiliri sundurulghandek, u tömür hasa bilen ularning üstige seltenet qilidu. Men Atamdin qobul qilghandek uninggha bérimen ²⁸ we uninggha tang yultuzini bérimen.

²⁹ Herkimning quliqui bar bolsa, Rohning jamaetlerge néme éytqinini anglisun.

Sardistiki jamaetke yézilghan xet

3¹ Sardistiki jamaetning perishtisige pütinkini, Xudaning yette rohining we yette yultuzning igisi buni éytidu: Men séning emelliringni we tirik atilip ölük bolghiningni bilimen.

² Oyghaq bolghin, öley dep qalghan qisimlerini quwwetlendürgin, chünki séning emelliringni Xudayimning aldida kamil tapmidim. ³ Uning üçün sözni qandaq qobul qilip anglighiningni yadinggha keltürüp, uni saqlap towa qilghin. Lékin oyghanmisang, oghridek kélimen we qaysi saette üstüngge kélidighinimni bilmeysen.

⁴ Lékin Sardiste öz kiyimlerini napak qilmighan birnechche kishiliring bar. Ular aq kiyim kiyip men bilen yüridu, chünki ular buninggha layiqtur.

⁵ Ghalib bolghuchi özi aq kiyim kiyidu we uning ismini tiriklik kitabidin öchürmey, uning ismini Atamning aldida we uning perishtiliringning aldida étirap qilimen.

⁶ Herkimning quliqui bar bolsa, Rohning jamaetlerge néme éytqinini anglisun.

Filadélfyediki jamaetke yézilghan xet

⁷ Filadélfyediki jamaetning perishtisige pütinkini, muqeddes we heq bolup Dawudning achquchigha ige bolghuchi, yeni: « U achsa, héchkim etmeydu we u etse, héchkim achmaydu» dep uning toghrisida éytilghan zat buni éytidu:

⁸ Men séning emelliringni bilimen. Mana séning aldingda héchkim ételmeydighan bir ochuq ishik qoyghanmen. Chünki séning qudriting azdur, emma méning sözüمنى saqlap, ismimni inkar qilmiding. ⁹ Mana yehudiy bolmay, belki yalghan

éytip özini yehudiy deydighan birnechchisini sheytanning sinagogidin sanga bérimen. Shundaq qilimenki, ular kélip, séning putliringning aldida sejde qilip, men séni dost tutqinimni bilidu.

¹⁰ Sen méning sewr qilish toghrisidiki sözümni saqlighining üçün, men hem yer yüzide makan tutqanlarning sinalmiqi üçün hemme dunyaning üstige kélidighan sinaq künide séni saqlaymen. ¹¹ Mana pat kéli men. Sende bar bolghanni mehkem tutqinki, héchkim tajingni almighay.

¹² Ghalib bolghuchini Xudayimning beytide bir tüwrük qilimen we u héch waqit yene chiqip ketmeydu we Xudayimning ismini we Xudayimning shehirining ismini, yeni asmandin Xudayimning teripidin nazil bolidighan yéngi Yérusalémning ismini we méning yéngi ismimni uning üstige yazimen.

¹³ Herkimning quliqui bar bolsa, Rohning jamaetlerge néme éytqinini anglisun.

Laodikiyadiki jamaetke yézilghan xet

¹⁴ Laodikiyadiki jamaetning perishtisige pütkiniki, amin atalghan, yeni Xudaning yaratqan mewjuditining iptidasi bolghan ishenchlik we sadiq guwah özi buni éytidu.

¹⁵ Men séning emelliringni bilimen. Soghuqmu emes, issiqmu emessen. Kashki ya soghuq, ya issiq bolsang idi. ¹⁶ Emdi sen ya issiq, ya soghuq bolmay, ilman bolghining üçün séni aghzimdin qey qilimen. ¹⁷ Sen: « Bay ikenmen, döletmen boldum, héch nersige mohtaj emesmen » dep özüngning miskin we bichare we péqir we kor we yalingach bolghinini bilmigendin kéyin,

¹⁸ « bay bolmiqing üçün, otta saqlan'ghan altun, we yalingachliqingning xijaliti körünmisun dep, kiygili aq égin, we körmekliking üçün közliringge sürtkili kóz melhimi mendin sétiwalghin » dep sanga meslihet körsitimen. ¹⁹ Men dost tutqanlarning hemmisige tenbih béríp terbiyileymen. Uning üçün gheyretlik bolup, towa qilghin.

²⁰ Mana ishikning aldida turup qaqimen. Birkim méning awazimni anglap ishikni achsa, men uning aldigha kirip, uning bilen taam yeymen we u men bilen yeydu.

²¹ Ghalib bolghuchigha bolsa, men özüm ghalib bolup, Atam bilen bille uning textide olturghinimdek, uninggha öz textimde men bilen olturghili nésip bérimen.

²² Herkimning quliqui bar bolsa, Rohning jamaetlerge néme éytqinini anglisun.

Asmandiki text

4¹ Andin kéyin qarisam, mana asmanda bir ishik échilghanidi we men awwal anglighan kanay awazidek bolghan awaz manga sözlep éytti: «Bu yerge chiqqin we mundin kéyin bolidighan weqelerni sanga körsitey».

² we derhal rohta kötürüldüm we mana asmanda bir text qoyulghanidi we textning üstide bir zat olturatti. ³ Olturghan zatning körünüshi yéshil qashtash we qizil héqiq téshidek idi we textning chöriside körünüshi zumretke oxshash bir hesen-hüsen bar idi.

⁴ Textning chöriside yigirme töt text bar idi we bu textlarning üstide yigirme töt aqsaqal olturatti we ular aq kiyim kiyip, bashlirigha altun tajlar kiyiklik idi.

⁵ Texttin chéqinlar we awazlar we güldürmama chiqip turatti. Textning aldida yette otluq chiragh köyüp turdi we bular Xudaning yette rohi bolidu.

⁶ Textning aldida kristalgha oxshash eynektek bir déngiz bar idi we textning otturida we chöriside aldi we keyni teripi közler bilen tolghan töt tirik zat bar idi. ⁷ Awwalqi zat shirgha oxshash we ikkinchi zat yash buqigha oxshash we üçinchi zatning yüzi adem yüzige oxshash we tötinchi zat uchidighan qariqushqa oxshash idi. ⁸ Töt tirik zatning herbirining altidin qaniti bar idi. Ularning chörisi we qanatlirining tégi közler bilen tolghanidi. Ular kéche kündüz toxtimay éytattiki: «Muqeddes muqeddes muqeddes her ishqa qadir bolghan Reb Xuda. U özi bar idi we bardur we kélidu» dédi.

⁹ Qachan tirik zatlar u ebedlarning ebedigiche tirik bolup textning üstide olturghan'gha shan-sherep we izzet we shükür berse, ¹⁰ yigirme töt aqsaqal textning üstide olturghanning aldida chüshüp, ebedlarning ebedigiche tirik bolghan'gha sejde qilip, öz tajlirini textning aldida tashlap éytiduki: ¹¹ «Sen, ey Tengri Xudawendimiz, shan-sherep we izzet we qudret alghili layiqturesen. Chünki hemme nersilerni sen yaratting we séning xahishing bilen wujudqa kélip yaritildi».

Oram yazma we Qoza

5¹ Andin textte olturghuchining ong qolida ich we tash teripi pütülüp yette möhür bilen möhürülen'gen bir oram yazmini kördüm. ² «Oram yazmini échip, uning möhürlirini ajratqili kim layiqtur» dep ünlük awaz bilen qichqarghan bir qudretlik perishtini kördüm. ³ Lékin ne asmanda we ne yerde we ne yerning tégide héchkim oram yazmini échip ichige qarighili layiq emes idi. ⁴ Oram yazmini échip uning ichige qarighili héchkim layiq tépilmighini üçün tola yighlidim. ⁵ Emma aqsaqallarning biri manga éytti: «Yighlimighin! Mana

Yehudaning qebilisidin bolghan shir, yeni Dawudning yiltiz notisi özi ghalib bolup, oram yazmini échip yette möhürini ajratqili layiq boldi».

⁶ Qarisam, mana töt tirik zatning we aqsaqallarning otturisida goyaki boghuzlan'ghandek bir qoza turidu. Uning yette münggüzi we yette közi bar idi. Bular Xudaning hemme yer yüzige ewetilgen yette rohi bolidu. ⁷ Qoza kélip, textte olturghuchining ong qolidin oram yazmini aldi.

⁸ U oram yazmini alghanda töt tirik zat we yigirme töt aqsaqal qozining aldida chüshti. Bularning herbirining chéngi we xushbuy isriq bilen tolghan altun qachiliri bar idi. Bu xushbuy isriq muqeddeslerning dualiri bolidu. ⁹ Ular yéngi bir shéir oqup éytishtiki: «Sen oram yazmini élip möhürlirini ajratqili layiqturesen, chünki boghuzlinip, öz qéning bilen her qebilidin we her tildin we her millettin we her taipidin Xudagha ademler sétiwalding

¹⁰ we ularni Xudayimizgha bir padishahliq we kahinlar qilding we ular yer yüzide padishahlar bolidu» dédi.

¹¹ Körsem, mana textning we tirik zatlarning we aqsaqallarning chöriside tola perishtilerning awazini anglidim we ularning sani tümenlerning tümenliriche we minglarning mingliriche idi. ¹² Ular: «Boghuzlan'ghan qoza qudret we dölet we hékmet we quwwet we izzet we shan-sherep we hemd alghili layiqtur» dep ünlük awaz bilen éytishti.

¹³ Yene asmanda we yerde we yer tégidiki we déngizdiki her mexluq we ularning ichide bar bolghanning hemmisi: «Textte olturghuchigha we qozigha ebedlerning ebedigiche hemd we izzet we shan-sherep we seltenet bolghay» dep éytqinini anglidim.

¹⁴ Töt tirik zat «Amin» dep éytti we aqsaqallar chüshüp sejde qildi.

Yette möhür

6¹ Qoza u **yette möhürning birini** ajratqinini kördüm we töt tirik zatning biri güldürmamigha oxshash bir awaz bilen: «Kel» dep éytqinini anglidim.

² Qarisam, mana bir aq at turidu. Uning üstige min'güchining bir oq yasi bar iken. Uninggha bir taj bérildi we u nusretlik bolup ghalib bolghili chiqti.

³ U **ikkinchi möhürni** ajratqanda, ikkinchi tirik zatning: «Kel» dep éytqinini anglidim. ⁴ Yene bashqa bir at chiqti. Uning rengi qizil idi we uning üstige min'güchige yer yüzidin tinchliqni alghili qudret bérildi. Shundaqki, ademler bir-birini öltürgey, we uninggha chong bir qilich bérildi.

⁵ **Üchinchi möhürni** ajratqanda üçinchi tirik zatning: «Kel» dep éytqinini anglidim. Qarisam, mana bir qara at turidu we uning üstige min'güchining qolida bir taraza bar iken. ⁶ Töt tirik zatning arisidin bir awaz: «Bir qacha bughday bir

dinargha we üç qacha arpa bir dinargha, emma zeytun yéghigha we sharabqa zerer yetküzmigin» dep éytqinini anglidim.

⁷ **Tötinchi möhürni** ajratqanda tötinchi tirik zatning awazining: «Kel» dep éytqinini anglidim. ⁸ Qarisam, mana bir sarghuch at turidu. Uning üstige min'güchining ismi ölüm idi we dozax uninggha egiship turdi. Ulargha qilich we acharchiliq we ölüm bilen we yerning wehshiy haywanliri bilen öltürgili yerning töttin biri üstige qudret bérildi.

⁹ **Beshinchi möhürni** ajratqanda Xudaning sözi üçhün we ularning özige tapshurulghan shahaditi üçhün öltürülgenlarning janlirini qurban'gahning tégide kördüm. ¹⁰ Ular towlap éytti: «Ey muqeddes we heq Xudawende, qachan'ghiche bizning qénimizning intiqamini yer yüzide olturghuchilardin almay, höküm qilghili texir qilisen?» ¹¹ Ularning herbirige bir aq kiyim bérilip, ulargha éytildiki, öz xizmetdashliri we buraderliri ularning özidek öltürülüp sani tolghuchilik azghina waqit sewr qilip rahet alsun.

¹² Qoza **altinchi möhürni** ajratqanda kördümki, chong bir zilzile weqe bolup, aptap bir qil taghardek qara we pütün ay qandek bolup qaldi ¹³ we asmanning yultuzliri enjür derixi qattiq shamaldin irghitilghanda xam méwilirini tökkendek yerge chüshti. ¹⁴ Asman bir oram yazma yögelgendek yögilip ghayib bolup ketti we her tagh we her aral öz jayidin yötkeldi. ¹⁵ Dunyaning padishahliri we chongliri we serdarliri we bayliri we quwwetlikliri, derweqe her qul we hör özini öngkürlerde we tagh qoram tashlirining arisida yoshurup, ¹⁶ taghlargha we qoram tashlargha éyttiki: «Bizning üstimizge chüshüp, bizni textte olturghuchining yüzidin we qozining ghezipidin yoshurunglar. ¹⁷ Chünki ularning ghezipining chong küni keldi we kim turalisun?

Beni-Israildin bir yüz qiriq töt ming kishi möhürlinidu

7¹ Andin kéyin yerning töt chetliride turghan töt perishtini kördüm. Ular yerning töt shamilini tutup, yer ya déngizning üstide we ya héchbir derexke urup kozghalmighay dep shamallarni tosüp turdi. ² Bashqa bir perishtining kün chiqar yéridin peyda bolup kelginini kördüm. Uningda tirik Xudaning möhüri bar idi we ünlük awaz bilen qichqirip, yerge we déngizgha zerer yetküzidighan u töt perishtige: ³ «Biz Xudayimizning bendilirining péshanilirigha möhür basmighuche yerge ya déngizgha ya derexlerge zerer yetküzmenglar» dep éytti. ⁴ Möhürlen'genlarning sanini anglidim. Beni-Israilning hemme qebililiridin möhürlen'genler bir yüz qiriq töt ming idi.

⁵ Yehuda qebilisidin on ikki ming möhürlendi. Ruben qebilisidin on ikki ming, Gad qebilisidin on ikki ming,

⁶ Asher qebilisidin on ikki ming, Naftali qebilisidin on ikki ming, Manasse qebilisidin on ikki ming,

⁷ Shimon qebilisidin on ikki ming, Lawiy qebilisidin on ikki ming, Issakar qebilisidin on ikki ming,

⁸ Zebulun qebilisidin on ikki ming, Yüsüp qebilisidin on ikki ming we Benyamin qebilisidin on ikki ming möhürlendi.

Her millettin kelgen xalayıq

⁹ Andin kéyin qarısam, mana her taipidin we her qebilidin we her millettin we her tildin héchkim sanalmaidighan chong bir top xalayıq aq kiyim kiyip, qollirida xorma shaxliri tutup, textning aldida we qozining aldida turatti.

¹⁰ Ular ünlük awaz bilen qichqirip: «Nijat textte olturaqliq Xudayimizning we qoziningkidur».

¹¹ Perishtilerning hemmisi textning chöriside we aqsaqallarning we töt tirik zatning chöriside turatti we ular öz yüzlrining üstige yiqilip Xudagha sejde qilip, ¹² éyttiki: «Amin. Hemd we shan-sherep we hékmet we shükür we izzet we qudret we quwwet ebedlerning ebedigiche Xudayimizningkidur. Amin».

¹³ Aqsaqallarning biri söz qilip manga éytti: «Bu aq kiyim kiygenler kimdur we ne yerdin keldi?» ¹⁴ Uninggha éyttim: «Ey xojam, sen özüng bilisen» we u manga éytti: «Bular chong tengliktin kelgenlerdur we ular öz éginlirini yuyup qozining qénida aq qilghan. ¹⁵ Uning üçün ular Xudaning textining aldida turup, kéche we kündüz Xudagha uning beytide ibadet qilidu, we textte olturghuchi ularning üstige chédirini sayiwen qilidu. ¹⁶ Ular yene ach qalmaydu we yene ussimaydu we aptap we ya bashqa bir issiqliq ularning üstini basmaydu. ¹⁷ Chünki textning otturidiki qoza ulargha padichi bolup, ularni tirik su bulaqlirigha bashlaydu we Xuda ularning közlrividin her yashni értidu».

Yettinchi möhür

8¹ Qoza **yettinchi möhür**ni ajratqanda asmanda yérım saetche sükülük boldi. **8**² Xudaning aldida turidighan **yette perishtini** kördüm we ulargha **yette kanay** bérildi.

³ Bashqa bir perishte kélip qurban'gahning aldida turdi. Uning bir altun isriqdéni bar idi we muqeddeslerning dualirigha qoshup textning aldidiki altun qurban'gahning üstide teqdim qilish üçün uninggha tola xushbuy isriq bérildi.

⁴ Isriqning xushbuy tütünü muqeddeslarning dualiri bilen perishtining qolidin Xudaning aldigha chiqti.

⁵ Andin Perishte isriqdanni élip, qurban'gahning otidin toldurup yerge tashlidi we güldürmama we awazlar we chéqinlar we zilzililer weqe boldi.

Yette kanay

⁶ Andin Kanay tutuqluq yette perishte kanay chalgihili qopti.

⁷ **Awwalqisi kanay chaldi** we qan we ot bilen arilash tula peyda bolup, yerge tashlandi we yerning üchtin biri köydürüldi we derexlarning üchtin biri köydürüldi we hemme yéshil ot köydürüldi.

⁸ **Ikkinchi perishte kanay chaldi** we goyaki ot bilen tutashqan chong bir tagh déngizgha tashlandi we déngizning üchtin biri qan'gha aylandi. ⁹ Déngizdiki tirik janiwarlarning üchtin biri öldi we kémilerning üchtin biri yoqitildi.

¹⁰ **Üchinchi perishte kanay chaldi** we asmandin chiraghdek köydighan chong bir yultuz chüshüp, deryalarning üchtin birige we su bulaqlirining üstige chüshti. ¹¹ Bu yultuzning ismi kekre dep atilidu we sularning üchtin biri achchiq bolup qaldi we su achchiq bolghini üçhün tola ademler sudin öldi.

¹² **Tötinchi perishte kanay chaldi** we aptapning üchtin biri we ayning üchtin biri we yultuzlarning üchtin biri uruldi. Shundaqki, ularning üchtin biri qarangghu boldi we kündüzning üchtin biri yoruqluq bermidi we kéche hem shundaq boldi.

¹³ Men asmaning otturisida uchidighan bir qariqushni körüp, uning ünlük awaz bilen: «Way, way, way, yer yüzide olturghuchilargha, téxi kanay chalidighan üç perishtining kanay chélishi jehitidin way ulargha!» dep éytqinini anglidim.

9¹ Beshinchi perishte kanay chaldi we asmandin chüshken bir yultuzni kördüm we uninggha hang quduqining achquchi bérildi. ² U hangning quduqini ahti we quduqtin chong xumdundin chiqqan tütündek bir tütün chiqti we aptap bilen kök quduqning tütünidin qarangghu boldi ³ we tütündin chéketke chiqip yerge chüshti we ulargha yerdiki chayanning qudritlek qudret bérildi. ⁴ Ulargha: «Yerning otigha we héchbir yéshilliqqa we héchbir derexke zerer yetküzmenglar. Yalghuz péshanilirida Xudaning möhüri bolmighan ademlerge zerer qilinglar» dep éytildi. ⁵ Ulargha ademlerni öltürgili emes, belki besh ayghiche azab qilishqa qudret bérildi we azabi chayan chaqqinidin bolghan azabidek idi.

⁶ Shu künlerde ademler ölümni izdeydu, lékin uni tapmaydu, ölgili xalaydu, lékin ölüm ulardin qachidu. ⁷ Chéketkilerning shekli jengge teyyar qilin'ghan atlarningkidek idi we bashlirida altun tajlarga oxshash nersiler bar idi we yüzliri

adem yuzidek idi ⁸ we chachliri xotun chachliridek we chishliri shir chishliridek idi ⁹ we tömür kökrek qalqanliridek kökrek qalqanliri bar idi. Qanatlirining shepisi soqushqa chapqan tola at harwilirining awazidek idi. ¹⁰ Chayanningkige oxshash quyruqliri we neshterliri bar idi we ademlerge besh ayghiche azab béridighan küchi quyruqlirida bar idi. ¹¹ Hangning perishtisi ularning üstide padishah idi. Uning ismi ibraniyche Awaddon we yunanche uning ismi Apolyon bolidu.

¹² Bir way ötüp ketti. Mana mundin kéyin yene ikki way kélidu.

¹³ **Altinchi perishte kanay chaldi** we Xudaning aldidiki altun qurban'gahning töt münggüzidin bir awaz anglidim. ¹⁴ U awaz kanay tutuqluq altinchi perishtige: «Chong Firat deryasining boyida baghlaqliq töt perishtini yéship qoyghin» dep éytti ¹⁵ we bu töt perishte yéshildi. Bular ademlerning üchtin birini öltürgili tayin qilin'ghan saet we kün we ay we yilghiche teyyar qilin'ghanidi. ¹⁶ Atliq qoshunning sani ikki mertive on ming mertive on ming idi. Ularning sanini anglidim. ¹⁷ Rohiy körünüshte atlarni we ularning üstide min'güchilerni shundaq kördümki, ularning otqashtek qizil we kök yaqut we günggürt renglik kökrek qalqanliri bar idi. Atlarning bashliri shir bashlardek bolup, éghizliridin ot we tütün we günggürt chiqatti. ¹⁸ Bu üç baladin, yeni atlarning aghzidin chiqqan ot we tütün we günggürttin ademlerning üchtin biri öltürüldi. ¹⁹ Chünki atlarning küchi éghizlirida we quyruqlirida idi we ularning quyruqliri yilan'gha oxshap, bashliri bar idi. Bular bilen zerer yetküzetti.

²⁰ Lékin bu baladin ölmey qalghan ademler qollirining ishliridin towa qilmidi we yaman rohlargha we körmeydighan we anglimaydighan we mangmaydighan altundin we kümüshtin we mistin we tashtin we yaghachtin yasalghan butsüretlirige bash égishtin toxtimidi ²¹ we öz qatilliq qilishidin we séhirgerlikidin we zina qilishidin we oghriliqidin towa qilmidi.

Küchlük perishte we kichik oram yazma

10¹ Yene bir küchlük perishtining asmandin nazil bolghinini kördüm. U bir bulutni kiygenidi we béshining üstide bir hesen-hüsen bar idi we yüzi aptaptekte we putliri ot tüwrükliridek idi. ² Uning qolida kichik bir ochuq oram yazma bar idi. U ong putini déngizgha we sol putini quruqluqqa qoyup, ³ shir huwlighandek ünlük awaz bilen qichqardi. U qichqarghanda yette güldürmama öz awazlirini anglitip söz qildi.

⁴ Yette güldürmama söz qilghandin kéyin pütmekchi boldum. Emma asmandin bir awaz anglidim. U manga éyttiki: «Yette güldürmama éytqan sözni pütmey möhürligin».

⁵ Déngizda we quruqluqta turghan, men körgen u perishte ong qolini asman teripige kötürüp, ⁶ u ebedlarning ebedigiche tirik bolup asmanni we andaki nersilerni we yerni we andaki nersilerni we déngizni we andaki nersilerni yaratquchining özi bilen qesem qilip: «Mana yene waqit bolmaydu, ⁷ belki yettinchi perishte kanay chélip awazini anglitidighan künlerde Xudaning siri öz bendiliri peyghemberlerge bergen bésharitige muwapiq tamam bolidu» dep éytti.

⁸ Men asmandin anglighan awaz yene manga söz qilip éyttiki: «Bérip, déngizda we quruqluqta turghan perishtining qolidiki kichik ochuq oram yazmini alghin». ⁹ Men perishtining aldigha bérip, uninggha éyttimki: «U kichik oram yazmini manga bergin» we u manga éytti: «Uni élip yégin. Séning qorsiqingni échishturidu, lékin aghzingda heselde shérin bolidu». ¹⁰ Men u kichik oram yazmini perishtining qolidin élip yédim. Aghzimda heselde shérin boldi, emma men uni yégendin kéyin qorsiqim échishti. ¹¹ Andin manga éytildiki: «Tola xelqler we taipiler we tillar we padishahlarning üstide yene peyghemberlik qilmiqing kérektur»

Ikki shahit

11 ¹ Hasigha oxshash bir qomush manga bérildi we éytildiki: «Qopup, Xudaning beytini we qurban'gahni we anda sejde qilghuchilarni ölchigin.

² Lékin beytning tashqiridiki hoylini qoyup uni ölchimigin, chünki u taipilerge bérildi. Ular muqeddes sheherni qiriq ikki ayghiche depsende qilidu ³ we men ikki shahitimga bir ming ikki yüz atmish kün palas kiyip peyghemberlik qilishqa qudret bérimen».

⁴ Bular yerning Xudawendisining aldida turidighan u ikki zeytun derixi we ikki shamdan bolidu. ⁵ Birkim ulargha zerer yetküzgili xalisa, ularning aghzidin ot chiqip dühmenlirini yoqitidu we eger birkim ulargha zerer yetküzgili xalisa, shundaq öltürülmiki kérektur. ⁶ Bularning peyghemberlik künliride yamghur yaghmisun dep, asmanni baghlighili qudriti bar we sularning üstige ularni qan'gha aylandurghili qudriti bar we qachan xalisa yerni her bala bilen urghili qudriti bar.

⁷ Ular öz shahaditini qilip bolghanda, hangdin chiqqan wehshiy haywan ular bilen jeng qilip ularni bésip öltüridu ⁸ we ularning ölükliri rohiyche Sodom we Misir dep atalghan chong sheherning kochisida yatidu. Anda ularning

Xudawendisi özi kréstke tartildi. ⁹ Xelqlarning we qebililarning we tillarning we taipilarning adamliri ularning ölüklirini uch yérim kün'gichilik körüp, ularning ölüklirini görge salghili qoymaydu. ¹⁰ Yer yüzide olturghuchilar ularning üstide xush bolup shadliq qilib, bir-birige töhpe ewetidu. Chünki bu ikki peyghember yer yüzide olturghuchilargha azab bergenidi.

¹¹ Üch yérim kündin kéyin Xuda teripidin bir tiriklik Rohi ulargha kirip, ornidin put tirep turdi. Ularni körgenlarning üstige chong bir qorqunch chüshti. ¹² «Bu yerge chiqinglar» dep asmandin bir ünlük awaz ulargha anglandi we ular dühmenlirining köz aldida bir bulutta asman'gha chiqti.

¹³ Shu saette chong bir zilzile weqe boldi we sheherning ondin biri yiqildi we zilzilidin yette ming adem öltürüldi we qalghanlar qorqup, asmanning Xudayigha shan-sherep berdi.

¹⁴ Ikkinchi way ötüp ketti. Mana üçinchi way pat kélidu.

Yettinchi kanay

¹⁵ **Yettinchi perishte kanay chaldi** we asmanda ünlük awazlar anglinip éyttiki: «Dunyaning padishahliqliri Xudawendimizningki we uning Mesihiningki boldi we u ebedlarning ebedigiche padishahliq qilidu».

¹⁶ Xudaning aldida öz textlirining üstide olturaqliq yigirme töt aqsaqal yüz töwen yiqilip Xudagha sejde qilib,

¹⁷ éytti: «Sanga shükür éytimiz, ey Qadir-Mutleq Reb Xuda, sen bardursen we bar iding. Öz chong qudritingni qolunggha élip, padishah boldung.

¹⁸ Xelqler achchiqlandi we séning gheziping yétip keldi. Ölgelarning höküm qilinishing we bendiliring peyghemberlerge we muqeddeslerge we ismingdin qorqquchilarning kichik bilen chonglirigha inam bérishingning we yerni xarab qilghuchilarni xarab qilishingning waqti keldi».

¹⁹ Andin asmanda Xudaning beyti échildi we uning beytidiki ehde sanduqi köründi we chéqinlar we awazlar we güldürmama we zilzile we chong tula yéghish weqe boldi

Xotun we ejdiha

12¹ Asmanda chong bir alamet köründi. Bir xotun künni kiygenidi we putlirining tégide ay we bëshining üstide on ikki yultuzdin bir taj bar idi.

² U hamilidar bolup tolghaq tartip, tughush derdide qichqiratti. ³ Asmanda yene bir alamet köründi. Mana chong otqashtek qizil bir ejdiha peyda boldi we uning

yette béshi we on münggüzi bolup, bashlirida yette taj bar idi. ⁴ Uning quyruqi asman yultuzlirining üchtin birini tartip yerge tashlidi. Ejdiha tughidighan xotunning aldida turup, u tughqinida balisini yutuwalay dep, saqlap turdi.

⁵ Xotun bir oghul balini tughdi we u bala hemme taipilerning üstide tömür hasa bilen seltenet qilghuchi bolidu. Uning balisi Xudagha we uning textining aldigha kötürüldi. ⁶ Xotun bayawan'gha qachti. U yerde uni bir ming ikki yüz atmish kün'giche perwish qilish üçhün Xuda teripidin uninggha teyyar qilin'ghan bir jay bar idi.

⁷ Asmanda bir jeng weqe boldi. Mikail we uning perishtiliri ejdihagha qarshi jeng qildi we ejdiha we uning perishtiliri hem jeng qilip turdi. ⁸ Emma ular ajiz keldi we asmanda ulargha jay yene tépilmidi. ⁹ Barche dunyani azdurghuchi iblis we sheytan dégen qedimki yilan bolghan chong ejdiha asmandin chüshürülüp, yerge tashlandi we uning perishtiliri uning bilen bille tashlandi. ¹⁰ Andin asmanda küchlük bir awaz anglidim. U éyttiki: «Emdi nijat we qudret we padishahliq Xudayimizningki we seltenet uning Mesihiningki boldi. Chünki kéche-kündüz Xudayimizning aldida buraderlirimizning üstidin shikayet qilip turghan shikayet qilghuchi tashlandi.

¹¹ Ular qozining qéni bilen we öz shahaditining sözi bilen uninggha ghalib bolup, ölümgicha öz jénini ayap dost tutmidi.

¹² Uning üçhün, ey asmanlar we anda makan tutqanlar xushal bolunglar. Way yerge we déngizgha, chünki iblis silerge chüshüp, waqtining az ikenlikini bilip, chong ghezep bilen keldi».

¹³ Ejdiha özining yerge tashlan'ghinini körüp, oghul balini tughqan xotunni qoghlidi. ¹⁴ Xotun'gha, yilanning yüzidin bayawandiki jayigha uchup, anda bir zaman we ikki zaman we yérim zaman perwish tépish üçhün, chong qariqushning ikki qaniti bérildi. ¹⁵ Yilan xotunning keynidin aghzidin deryadek su chiqirip derya bilen uni éqitip yoqatqili turdi. ¹⁶ Emma yer xotun'gha yarem berdi we yer öz aghzini échip, yilan öz aghzidin éqitqan deryani ichiwaldi. ¹⁷ Buning bilen ejdiha xotun'gha achchiqlinip, uning qalghan uruq-ewladi, yeni Xudaning emrlirini saqlap, Eysaning shahaditini tutqanlar bilen jeng qilghili bardı we ejdiha déngizning boyidiki qumning üstide turdi.

Déngizdin chiqqan wehshiy haywan

13¹ Andin déngizdin bir wehshiy haywanning chiqqinini kördüm. Uning on münggüzi we yette béshi bar idi we münggüzliride on taji bar idi we bashlirida kupur isimliri pütüklük idi. ² Men körgen wehshiy haywan yilpizning oxshashliqida idi, emma putliri éyiq putidek we aghzi shir aghzidek idi. Ejdiha

uninggha öz qudrisini we textini we chong seltenet berdi. ³ Bashlirining biri ölgichilik yarilan'ghandek idi we uning ejellik yarisi saqaydi we yerning hemmisi ejebninip wehshiy haywan'gha egeshti ⁴ we wehshiy haywan'gha qudret bergen ejdihagha sejde qildi we wehshiy haywan'gha hem sejde qilip: «Wehshiy haywan'gha oxshash kim bar we uning bilen jeng qilghili kimning küchi yétidu» déyishti. ⁵ Wehshiyge yoghan sözler we kupur éydidighan bir éghiz bérildi we qiriq ikki ay ish qilghili uninggha qudret bérildi. ⁶ U Xudagha we uning ismigha kupur éytqili we uning makanigha we asmanda makan tutqanlarga kupur éytqili aghzini achi. ⁷ Muqeddesler bilen jeng qilip, ularni meghlup qilghili uninggha qudret bérildi. Uninggha her qebile we her xelq we her til we her taipe üstige qudret bérildi. ⁸ Yer yüzide olturghuchilarning hemmisi, yeni dunyaning uli sélin'ghininin béri u boghuzlan'ghan qozining tiriklik kitabida pütülmigenler uninggha sejde qildi.

⁹ Birkimning quliqi bar bolsa, anglisun.

¹⁰ Eger birkimning esirlikke élinishi békitilgen bolsa, esirlikke kétidu, eger birkim qilich bilen öltürülüshi békitilgen bolsa, qilich bilen öltürülmiki kérektur. Muqeddeslerning sewri we imani munda melum bolidu.

Yerdin chiqqan wehshiy haywan

¹¹ Andin yerdin chiqqan bashqa bir wehshiy haywanni kördüm. Uning bir qoziningkige oxshash ikki münggüzi bar idi we bir ejdihadek sözlep, ¹² awwalqi wehshiy haywanning pütün hökümitini uning aldida qilip, yerni we andaki olturghuchilarni u ejellik yarisiidin saqayghan wehshiy haywan'gha sejde qilduridu. ¹³ U ademlerning aldida asmandin ot chüshürgüchilik chong alametler qilidu ¹⁴ we awwalqi wehshiy haywanning aldida qilghili özige bérilgen alametler bilen yerde olturghuchilarni azdurup: «Qilich bilen yarilinip saqayghan wehshiy haywan'gha bir heykel qilinglar» dep yerde olturghuchilargha éytidu. ¹⁵ Uninggha wehshiy haywanning heykilige bir roh bergili qudret bérildi. Shundaqki, wehshiy haywanning heykili söz qilip, wehshiy haywanning heykilige bash egmigenlerning hemmisini öltürgüzgili qudret tapti. ¹⁶ U kichikler bilen chonglar we baylar bilen péqirlar we hör bilen qullarning hemmisini ong qollirigha yaki péshanilirigha tamgha basqili unitidu. ¹⁷ Shundaqki, wehshiy haywanning ismi yaki ismining reqimining tamghisi bilen belgilen'gen kishidin bashqa héchkim élip sétish qilalmaytti. ¹⁸ Hékimet mundadur. Eqli barlar wehshiy haywanning reqimini sanisun, chünki insanning sanidur. Uning reqimi alte yüz atmish alte bolidu.

Qoza we bir yüz qiriq töt ming kishi Siyon téghi üstide

14¹ Körsem, mana Si'on téghi üstide qoza turidu we uning bilen öz péshanilirida uning ismi we uning Atisining ismi pütüklük bir yüz qiriq töt ming kishi bar idi.

² Asmandin tola sularning awazidek we chong güldürmamining awazidek bir awaz anglidim. Men anglighan awaz chang chalidighan chang chalguchilarning awazidek idi. ³ Ular textning aldida we töt tirik zatning we aqsaqallarning aldida yéngi bir shéir oqup turdi. Yerdin sétiwélin'ghan u bir yüz qiriq töt mingdin bashqa héchkim u shéirni öginelmidi. ⁴ Bular xotunlar bilen napak bolmay, pak bolup. qoza ne yerge barsa ular uninggha egishidu. Bular Xudagha we qozigha tunji hosul bolmaq üçün ademlerning arisidin sétiwélin'ghandur. ⁵ Ular eyibsiz bolup, ularning aghzidin héch yalghanchiliq tépilmidi.

Üch perishte élip kelgen xewerler

⁶ Andin asmanning otturisida uchidighan **bashqa bir perishtini** kördüm. Yer yüzide olturghuchilargha, yeni her taipige we her qebilige we her tilgha we her xelqge yetküzgili uning ebediy bir Injili bar idi. ⁷ U ünlük awaz bilen éyttiki: «Xudadin qorqunglar we uninggha shan-sherep béringlar, chünki uning höküm qilishining saiti keldi we asmanni we yerni we déngizni we suning bulaqlirini yaratquchigha sejde qilinglar».

⁸ Yene **bashqa bir perishte** uninggha egiship éytti: «Chüshti, u chong Babil chüshti, chünki hemme xelqlerge öz zinasining ghezep sharabidin ichürgenidi».

⁹ Yene **bir üçinchi perishte** ulargha egiship, ünlük awaz bilen éyttiki: «Eger birkim wehshiy haywan'gha we uning heykilige sejde qilip uning belgisini öz péshanisigha yaki qoligha alsa, ¹⁰ özi Xudaning ghezipping piyalisige quyulghan ghezipping sap qilin'ghan sharabidin ichip, muqeddes perishtilerning aldida we qozining aldida ot we günggürt bilen azab qilinidu ¹¹ we azablrining tütüni ebedlerning ebedigiche chiqip turidu. Wehshiy haywan'gha we heykilige sejde qilip uning belgisini alghan herkim kéche we kündüz rahet tapmaydu.

¹² Xudaning emri we Eysaning imanini saqlighan muqeddeslerning sewri munda melum bolidu». ¹³ Asmandin yene bir awaz anglidim. U éytti: «Pütkin! Mundin kéyin Xudawendide wapat bolup ölgenler mubarektur. Derweqe Roh éytiduki: Ular öz ishliridin rahet tapidu, chünki öz emelliri ulargha egishidu».

Yerning hosuli

¹⁴ Qarisam, mana bir aq bulut we bulutning üstide adem oghligha oxshash biri olturidu we béshi üstide bir altun taj we qolida bir ittik orghaq bar iken. ¹⁵ Beyttin bashqa bir perishte chiqip, bulut üstide olturghuchigha éytti: «Orghiqingni sélip orghin, mana orma waqti keldi we yerning hosuli piship yétildi». ¹⁶ Bulut üstide olturghuchi orghiqini yerge saldi we yer oraldi.

¹⁷ Asmandiki beyttin yene bashqa bir perishte chiqti we uningda hem bir ittik orghaq bar idi. ¹⁸ Qurban'gahtin otning üstige qudriti bolghan bashqa bir perishte chiqip, ittik orghiqi bar perishtige ünlük awaz bilen éytti: «Ittik orghiqingni sélip, yerdiki üzüm tallirining sapaqlirini yighqin, chünki üzümliri piship yétildi». ¹⁹ Perishte öz orghiqini yerge sélip üzüm tallirining méwisini qiriwélip, Xudaning chong ghezipping üzüm siqquchigha tashlidi. ²⁰ Üzüm siqquchi sheharning tashqirisida desseldi we siqquchtin qan atlarning yügenlirigichilik bir ming alte yüz stadion'gha yetti.

Ghalib bolghanlarning medhiye naxshisi

15¹ Andin asmanda bashqa chong we ajayip bir alamet kördüm. **Yette axirqi balani** tutup turghan **yette perishtini** kördüm. Bu balalar bilen Xudaning ghezipi tamam bolidu.

² Ot bilen ariliship eynektin bolghan déngizdek bir jay kördüm. Wehshiy haywan'gha we uning heykilige we ismining reqimige ghalib bolghanlar eynek déngizning üstide turup, Xudaning changlirini tutatti. ³ Ular Xudaning bendisi Musaning we qozining shéirini oqup éyttiki: «Ey Qadir-Mutleq Reb Xuda séning emelliring ulugh we ajayıptur. Ey qowmlarning padishahi, séning yolliring adalet we heqiqettur.

⁴ Ey Xudawende, sendin kim qorqmaydu we isminggha shan-sherep bermeydu? Chünki muqeddes yalghuz sendursen we adil hökümliring ashkara bolghach, hemme taipiler kélip séning aldingda sejde qilidu».

⁵ Andin kényin kördümki, asmandiki shahadet chédirining beyti échildi. ⁶ Beyttin pakiz we parqiraydighan kanap rext kiyip, kökslirige altun kemiri bilen baghlinip yette axirqi balalarni tutqan yette perishte chiqti. ⁷ Töt tirik zatning biri u yette perishtige ebedlarning ebedigiche tirik bolghan Xudaning ghezipidin tolghan yette altun qachilarni berdi. ⁸ Beyt Xudaning ulughluqidin we qudritudin tütün bilen toldi we yette perishtining yette balaliri tamam bolghuche héchkim beytke kirelmidi.

Xudaning ghezipi bilen tolghan yette qacha

16¹ Andin beyttin bir ünlük awaz anglidim. U yette perishtige éyttiki: «Bérip, Xudaning ghezipining yette qachilirini yer üstige tökünglar».

² **Awwalqisi** bérip, öz qachisini yer üstige tökti we wehshiy haywanning tamghisi bilen belgilinip, uning heykilige sejde qilghan ademlerge yaman we yirginch yarilar chiqti.

³ **Ikkinchi perishte** öz qachisini déngizning üstige tökti we suyi ölük qénidek qan boldi we déngizdiki her tirik jan öldi.

⁴ **Üchinchi perishte** öz qachisini deryalarning we sularning bulaqliri üstige tökti we suyi qan boldi.

⁵ Sularning perishtisining söz qilghinini anglidim. U éyttiki: «Ey sen bar we bar bolghan muqeddes Xudawende, özüng adil bolup shundaq höküm qilding. ⁶ Ular muqeddeslerning we peyghemberlerning qénini tökkech, ulargha qan ichkili berding. Ular shuninggha layiq idi». ⁷ Men qurban'gahning: «Derweqe, ey Qadir-Mutleq Reb Xuda séning hökümliring heq we adildur» dep éytqinini anglidim.

⁸ **Tötinchi perishte** öz qachisini aptapning üstige tökti we uninggha ademlerni ot bilen köydürgili qudret béildi. ⁹ Ademler qattiq issiqliqtin köydürülüp, u balalarning üstige qudriti bolghan Xudagha kupurluq qildi we uninggha shan-sherep bergüdek towa qilmidi.

¹⁰ **Beshinchi perishte** öz qachisini wehshiy haywanning texti üstige tökti we uning memlikiti qarangghu boldi. Ademler derdliridin öz tillirini chaynap turatti. ¹¹ Ular öz derdi we yariliri jehitidin asmanning Tengrisige kupurluq qilip, öz ishliridin towa qilmidi.

¹² **Altinchi perishte** öz qachisini chong Firat deryasining üstige tökti we sherqtiki padishahlargha yol bolmaq üçün deryaning suyi qurudi.

¹³ Andin ejdihaning aghzidin we wehshiy haywanning aghzidin we saxta peyghemberning aghzidin paqa shekillik üç napak rohning chiqqinini kördüm.

¹⁴ Ular yaman rohlar bolup alametler qilip, pütün dunyadiki padishahlargha chiqip, ularni Qadir-Mutleq Xudaning chong küning jéngige jem qilidu.

¹⁵ — «Mana bir oghridek kélimen. Uning ewriti körün'güdek yalingachliqqa giriptar bolmay, öz éginlirini saqlap oyghaq turghan kishi mubarektur» —

¹⁶ we ular ibraniyche Armagédon dégen yerge jem qildi.

¹⁷ **Yettinchi perishte** öz qachisini hawa üstige tökti we asman beytidiki texttin bir ünlük awaz chiqip: «Tamam boldi» dep éytti.

¹⁸ Andin chéqinlar we awazlar we güldürmama bolup, chong bir zilzile weqe boldi. Shundaqki, ademler yer yüzide wujudqa kelgandin tartip undaq chong zilzile weqe bolghan emes. ¹⁹ Chong sheher üch hessige pare boldi we taipilerning sheherliri yiqildi we Xuda chong Babilni yad qilip, uninggha öz shiddetlik ghezipi sharabining piyalisini berdi. ²⁰ Her aral qéchip, taghlar yene tépilmidi. ²¹ Bir talant wezinlik tula asmandin ademlerning üstige yaghdi. Ademler tula balasining jehitidin Xudagha kupurluq qildi, chünki u bala tola qattiq idi.

Pahisha xotun we wehshiy haywan

17¹ Yette qacha tutqan yette perishtining biri kélip, manga sözlep éytti: «Bu yerge kelgin. Men tola sularning üstide olturaqliq chong pahishining höküm qilinishini sanga körsitey. ² Uning bilen yerning padishahliri zina qildi we yer yüzide olturghuchilar uning zinasining sharabidin mest boldi» dédi.

³ U méni roh bilen bir bayawan'gha élip bardi. Men toq qizil renglik bir wehshiy haywanning üstide olturaqliq bir xotunni kördüm. U wehshiy haywan kupur isimlar bilen tolup, yette bashliq we on münggüzlük idi. ⁴ U xotun sösün we toq qizil kiyim kiyip, altun we qimmet baha tashlar we merwayitlar bilen zinnatlinip, qolida yirginchlik nersiler we öz zinasining paskiniliqidin tolghan bir altun piyale tutup olturatti. ⁵ Uning péshanisida siri bar bir isim, yeni: «Yer yüzidiki pahishilerning we yirginchliklarning anisi bolghan chong Babil» dep pütüklük idi. ⁶ Körsem, xotun muqeddeslerning qénidin we Eysaning shéhitlirining qénidin mest bolghanidi. Uni körüp tola ejebdinip heyran qaldim.

⁷ Perishte manga éytti: «Némishqa ejebdiniding? Xotunning we uni kötürgen yette bashliq we on münggüzlük wehshiy haywanning sirini sanga éytip bérey.

⁸ Sen körgen wehshiy haywan özi bar idi we hazir yoq iken, lékin yene hangdin chiqip halaketke baridu. Yer yüzide olturup dunyaning uli sélin'ghinidin béri isimliri tiriklikning kitabida pütülmigenler wehshiy haywanni körgende ejebdinidu. Chünki u bar idi we hazir yoq iken, lékin yene kélidu. ⁹ Munda hékmiti bar bir eqil lazim bolidu. Yette bash özi xotun ularning üstide olturaqliq yette tagh bolidu. ¹⁰ Bular hem yette padishah bolidu. Beshi chüshken, biri hazir bar we yene biri téxi kelmidi we kelgende az bir waqit turidu.

¹¹ Bar bolup, hazir yoq bolghan wehshiy haywan özi sekkizinchi padishah bolidu, lékin özi yettisining biri bolup, halaketke baridu.

¹² Sen körgen on münggüz on padishah bolidu. Bularning padishahliqi téxi yoq, lékin ular bir az waqit wehshiy haywan bilen bille padishah bolup qudret tapidu.

¹³ Bularning hemmisi bir pikirde bolup, öz qudritini we seltenitini wehshiy haywan'gha béridu. ¹⁴ Ular qoza bilen jeng qilidu we qoza we özi bilen bolup

qichqirilib ilghinip mömin bolghanlar ulargha ghalib bolidu. Chünki qoza özi Xudawendilerning Xudawendisi we padishahlarning padishahidur».

¹⁵ U manga yene éytti: «Sen körgen sular, yeni pahishe ularning üstide olturghan sular özi xelqler we xalayıqlar we taipiler we tillar bolidu.

¹⁶ Sen körgen on münggüz we wehshiy haywan özi pahishini yaman körüp, uni weyran qilip yalingachlap göshini yep, uni otta köydüridu. ¹⁷ Chünki Xudaning sözliri beja keltürülgüche uning meqsitini qilip, bir pikirde bolup öz seltenetlirini wehshiy haywan'gha bérishni Xuda ularning köngüllirige qoyghan.

¹⁸ Sen körgen xotun yerning padishahlirining üstige seltenet qilghan u chong sheherdur».

Babilning weyran bolushi

18¹ Andin kéyin chong qudriti bar bashqa bir perishtining asmandin nazil bolghinini kördüm we yer uning shan-sheripidin yorutuldi. ² U ünlük awaz bilen qichqirip éytti: «Chüshti, u chong Babil chüshti! Özi yaman rohlargha makan bolup, her napak rohqa solaqxana we her xil napak we yirginchlik qushlargha qepuz boldi. ³ Chünki hemme taipiler uning zinasining ghezep sharabidin ichti we yerning padishahliri uning bilen zina qildi we yerning sodigerliri uning eysh-ishritining ziyadilikidin döletmen boldi».

⁴ Yene bashqa bir awaz anglidim. U éyttiki: «Ey qowmim, gunahligha shérik bolup uning balalirigha giriptar bolmasliqinglar üçün, uningdin chiqinglar.

⁵ Chünki uning gunahliri asman'ghiche yétishti we Xuda uning heqsizliqini yad qildi. ⁶ Özi qilghinigha muwapiq uninggha yandurunlar, özi qilghinining ikki hessisini uninggha yandurunlar. Özi ileshtürgen piyalige uninggha ikki barawerni quyunglar. ⁷ Özige qanche shan-sherep bérıp eysh we ishret qilghan bolsa, uninggha shunche azab we ghemkinlik béringlar, chünki öz könglide éyttiki: « Men tul bolmay, melikilikte olturimen we héch ghem körmeymen».

⁸ Bu wejedin uning balaliri, yeni ölüm we ghem we acharchiliq bir künde kélidu we özi ot bilen köydürülidu. Chünki uni höküm qilghuchi Reb Xuda qudretliktur. ⁹ Uning bilen zina qilip eysh-ishrette turghan yerning padishahliri uning köyüshining tütünini körgende uning üstige peryad qilidu. ¹⁰ Ular uning azabidin qorqup nérida turup: « Way, way sanga, ey chong sheher Babil, ey küchlük sheher! Chünki hökümüng bir saette üstüngge keldi» dep éytidu.

¹¹ Uning üstige yerning sodigerlirimu matem tutup yighlaydu, chünki emdi héchkim kémilerge bésip, élip kelgen mallirini almaydu. ¹² Derweqe ular élip kelgen altun we kümüş we qimmat baha tash we merwayit we nepis kanap rext we sösün we shayi we toq qizil rext we her xil xushbuy yaghach we pil chishidin

we hemmidin qimmat yagħachtin we mistin we t m rdin we mermerdin bolghan her xil neqish qachiliri ¹³ we qowzaqdarchin we xushpuraq yagh we isriq we etirmay we mestiki we sharab we zeytun yagh we ewzel un we bughday we kala we qoy we atlar we harwilar we qullar we adem janlirini h chkim almaydu. ¹⁴ S ning j ning arzu qilghan m we sendin ketti. Her ewzel we yaxshi nerse sendin yitip ketti we yene t pilmaydu.

¹⁵ Bu nersiler bilen soda qilip, uning bilen bay bolghanlar uning balasidin qorqup, n rida turup yighlap matem tutup, ¹⁶  ytiduki: ‹ Way, way, u chong sheherge! U  zi nepis kanap rext we s s n we qirmiz kiyip, altun we qimmat baha tash we merwayit bilen zinnetlen’genidi. Emma bir saette shunche chong d let weyran boldi›. ¹⁷ Hemme k me igiliri we k me bilen seper qilghuchilarning hemmisi we hemme k michiler we d ngizda oqet qilghanlarning hemmisi yiraqta turup, ¹⁸ k y shining t t nini k r p: ‹U chong sheherge kim oxshaydu› dep qichqardi. ¹⁹ we bashlirigha topa ch chip qichqirip yighlap matem tutup: ‹Way, way, u chong sheherge! Uning bilen d ngizda k me igiliri bolghan hemmisi uning d litidin bay boldi. Mana bir saette weyran boldi› dep  ytti.

²⁰ Ey asman we ey muqeddesler we ey rosullar we ey peyghemberler, uning  stide shadliq qilinglar. Ch nki Xuda uni h k m qilip, uningdin intiqaminglarni aldi.

²¹ Andin bir k chl k perishte chong t gmen t shigha oxshash bir tashni d ngizgha tashlap,  ytti: ‹U chong sheher Babil shundaq qattiq tashlinip, yene hergiz t pilmaydu ²² we chang chalgħuchilarning we neghmichilerning we ney chalgħuchilarning we kanay chalgħuchilarning  ni yene sende ishitilmeydu. H chbir h nerning h nerweni yene sende t pilmaydu we t gmen t shining  ni sende yene h ch ishitilmeydu. ²³ Chiraghning yoruqi yene sende yorumaydu we toy yigitining we qizning awazi sende yene anglanmaydu. Ch nki s ning sodigerliring yerning chongliri boldi we  z s hirgerliking bilen hemme taipiler azduruldi. ²⁴ we uningda peyghemberlerning we muqeddeslerning we yer y zide  lt r lgenlerning hemmisining q ni t pildi›.

Asmandiki hemdusanalar

19¹ Andin k yin asmanda tola xelqtin bir  nl k awaz anglidim we u  yttiki: ‹Hall luya! Nijat we shan-sherep we qudret Xudayimizningkidur.

² Uning h k mliri heq we adildur. Ch nki  z zinasi bilen yerni buzghan chong pahishini h k m qilip  z bendilirining q nining intiqamini uning qolidin aldi›.

³ Ular ikkinchi mertiw : ‹Hall luya! Uning t t ni ebedlerning ebedigiche yuqirigha chiqidu› dep  ytti. ⁴ Yigirme t t aqsaqal we t t tirik zat ch sh p,

textte olturaqliq Xudagha sejde qilib: «Amin, halléluya» dep éytti. ⁵ Texttin bir awaz chiqip éyttiki: «Ey uningdin qorqqan kichik we chonglar, ey uning hemme bendiliri, Xudayimizgha hemd éytinglar».

Qozining toy ziyapiti

⁶ Andin chong bir top xelqning awazidek we tola sularning awazidek we qattiq güldürmaming awazidek: «Halléluya, chünki Qadir-Mutleq Reb Xudayimiz padishah boldi» dep éytqan bir awaz anglidim.

⁷ «Xushal bolup shadliq qilib, uninggha shan-sherep béreyli, chünki qozining toy waqti keldi we kélini özini teyyar qildi.

⁸ we uninggha parqiraydighan pak we nepis kanap kiygili bérildi. Chünki nepis kanap muqeddeslerning adaliti bolidu».

⁹ U manga éytti: «Pütkin! Qozining toy ziyapitige qichqirilghanlar mubarektur». Yene manga éytti: «Bu sözler Xudaning rast sözidir». ¹⁰ Men uninggha sejde qilghili uning putlirining aldigha chüshtüm. Emma u manga éyttiki: «Éhtiyat qilib, buni qilmighin. Men séning xizmetdishing we Eysaning shahaditi bar buraderliringning xizmetdishedurmen. Xudagha sejde qilghin. Chünki Eysaning shahaditi peyghemberlik sözining rohidur».

Aq atqa min'güchi

¹¹ Körsem, asman échilghanidi we mana bir aq at turidu. Uning üstide olturghuchi ishenchlik we heq dep atilip adalet bilen höküm qilib jeng qilatti.

¹² Uning közliri ot yalqunidek idi we uning béshi üstide tola tajlar bar idi we uningdin bashqa héchkim bilmigen bir isim uningda pütüklük idi. ¹³ U qandin boyalghan bir libas kiygenidi we uning ismi «Xudaning sözi» dep atilidu. ¹⁴ Samawi qoshunlar aq, pak we nepis kanap kiyip aq atlargha minip uninggha egeshti.

¹⁵ Uning aghzidin ittik bir qilich chiqip turdi. U uning bilen taipilerni uridu we tömür hasisi bilen ularning üstige seltenet qilidu. U özi Qadir-Mutleq Xudaning shiddetlik ghezipping sharab siqquchini desseydu. ¹⁶ Uning libasida we yotisi üstide: «Padishahlarning padishahi we Xudawendilerning Xudawendisi» dep bir isim pütüklük idi.

¹⁷ Andin küning dairiside turghan bir perishtini kördüm. U ünlük awaz bilen asmanning otturisida uchidighan hemme qushlarga qichqirip éyttiki: «Xudaning chong ziyapitige bu yerge kélip yighilinglar ¹⁸ we padishahlarning we jeng serdarlirining göshini we palwanlarning göshini we atlarning we ulargha min'güchilerning göshini we hör bilen qullarning we kichik bilen chonglarning göshini yenglar».

¹⁹ Andin wehshiy haywanning we yer yuzidiki padishahlarning we ularning qoshunlirining atqa min'guchi bilen we uning qoshuni bilen jeng qilghili yighilghinini kördüm. ²⁰ Wehshiy haywan özi we uning aldida alametler qilip wehshiy haywanning belgisini élip uning heykilige bash egkenlerni aldatqan saxta peyghember bilen bille tutuldi. Ikkilisi günggürt bilen köyüp turghan ot déngizigha tirik tashlandi. ²¹ Qalghanlar atqa min'guchining aghzidin chiqip turghan qilich bilen öltürüldi we hemme qushlar ularning göshidin yep toydi.

Ming yilliq seltenet

20¹ Andin asmandin bir perishtining nazil bolghinini kördüm. Uningda hangning achquchi bolup, qolida chong bir zenjir bar idi. ² U ejdihani, yeni iblis we sheytan bolghan qedimki yilanni tutup, ming yilghiche baghlidi. ³ Ming yil tamam bolghuche taipilerni yene azdurmisun dep, uni hanggha tashlap solap, üstige möhür basti. Ming yildin kéyin az waqitqa azad bolidu. ⁴ Andintextler kördüm we kishiler ularning üstide olturdi we ulargha höküm qilish béridi. Eysaning shahaditi üçün we Xudaning sözi üçün öltürülgenlerning janlirini we wehshiy haywan'gha we uning heykilige sejde qilmighanlarning we belgisini péshanilirigha we qollirigha qobul qilmighanlarning janlirini kördüm we ular tirik bolup ming yilghiche Mesih bilen padishahliq qildi. ⁵ Lékin qalghan ölgenler ming yil tamam bolmighuche tirildürülmidi. Awwalqi qiyamet budur. ⁶ Awwalqi qiyamitige nésipi bolghanlar mubarek we muqeddestur. Ularning üstige ikkinchi ölümning qudriti bolmaydu, belki ular Xudaning we Mesihning kahinliri bolup, uning bilen ming yilghiche padishahliq qilidu.

Iblis ot we günggürt déngizigha tashlinidu

⁷ U ming yil tamam bolghanda, sheytan öz zidanidin yéshilip, ⁸ yerning töt chétidiki taipilerni azdurup, Gog we Magogni jengge yighqili chiqidu. Ularning sani déngizning qum daniliridek bolidu. ⁹ Ular yer yuzige chiqip, muqeddeslerning chüshken yérini, yeni amraq sheherni qorshidi we asmandin ot chüshüp ularni yoqatti. ¹⁰ Ularni azdurghan iblis özi wehshiy haywan bilen saxta peyghember ilgiri tashlan'ghan ot we günggürt déngizigha tashlandi we ular kéche kündüz ebedlerning ebedigiche azab tartidu.

Axirqi höküm

¹¹ Andin bir chong aq text kördüm we uning üstide olturghuchining yuzidin yer we asman qéchip, ulargha jay tépilmidi. ¹² Ölgenler, xahi chong bolsun, xahi kichik bolsun textning aldida turghinini kördüm we kitablar échildi. Bashqa bir kitabmu, yeni tiriklik kitabi échildi. Ölgenler kitablarda pütülgendek öz emellirige muwapiq höküm qilindi. ¹³ Déngiz öz ichidiki ölgenlerni tapshurdi we ölüm we alem dozax öz ichidiki ölgenlerni tapshurdi we ularning herbiri öz emellirige muwapiq höküm qilindi. ¹⁴ Ölüm we alem dozax ot déngizigha tashlandi we bu ölüm, yeni ot déngizi, ikkinchi ölümdur. ¹⁵ Eger birkim tiriklik kitabida pütüklük tépilmisa, ot déngizigha tashlandi.

Yéngi asman we yéngi yer

21 ¹ Andin yéngi bir asman we yéngi bir yer kördüm, chünki awwalqi asman we awwalqi yer ötti we déngiz yene yoqtur. ² we men muqeddes sheherning, yeni yéngi bir Yérusalémning öz éri üçhün zinnetlen'gen qizdek teyyar bolup, asmandin Xuda teripidin nazil bolghinini kördüm. ³ Texttin bir ünlük awaz anglidim. U éyttiki: «Mana Xudaning makani ademlerning arisida turidu. U ularning arisida makan tutidu we ular uning qowmi bolidu we Xuda özi ularning arisida bolidu. ⁴ U özi ularning közliridin her yashni értidu we ölüm yene bolmaydu we ghem ya peryad we ya aghriq yene bolmaydu, chünki awwalqisi ötti».

⁵ Andin textte olturghuchi éytti: «Mana her nersini yéngi qilimen». U yene éytti: «Pütkin, chünki bu sözler ishenchlik we rasttur». ⁶ U manga éytti: «Tamam boldi. Men < Alfa > we < Oméga >, yeni iptida we axirdurmen. Ussighanlarga tiriklik su buliqidin xalis bérimen.

⁷ Kimki ghalib bolsa, buning hemmisini miras alidu we men uning Tengrisi bolimen we u méning Oghlum bolidu.

⁸ Lékin qorqunchaqlar we imansizlar we napaklar we qatilliq qilghuchilar we zina qilghuchilar we sehirgerler we butperesler we hemme yalghanchilarning nésipi ot we günggürt bilen köyidighan déngizda bolidu. Ikkinchi ölüm shudur».

Yéngi Yérusalém

⁹ Andin yette axirqi balalardin tolghan yette qachini tutqan yette perishtining biri kélip, manga sözlep éyttiki: «Kelgin. Kélinni, yeni qozining jorisini sanga körsitey».

¹⁰ U méni rohta chong we éviz bir taghqa élip bérip, muqeddes Yérusalém shehirining asmandin Xuda teripidin nazil bolghinini manga körsetti. ¹¹ Uningda Xudaning shan-sheripi bar idi. Uning julasi hemmidin qimmat baha tashtek we kristaldek, derweqe süzük yéshil qashtashtek idi. ¹² Sheherning chong éviz sépili we on ikki derwazisi bar idi. Derwazilarda on ikki perishte turatti. Derwazilarning üstide isimlar, yeni beni-Israilning on ikki qebilisining isimliri pütüklük turdi. ¹³ Sherq teripide üç derwaza, shimal teripide üç derwaza, jenub teripide üç derwaza we gherb teripide üç derwaza bar idi. ¹⁴ Sépilning on ikki ul téshi bar idi we ularda on ikki isim yeni qozining on ikki rosulining isimliri pütüklük turdi. ¹⁵ Manga söz qilghuchining sheherni we derwazilirini we sépilini ölchigili bir altun qomushi bar idi. ¹⁶ Sheher özi töt chasa bolup, uzunluqi we kenglik barawer idi. U sheherni u qomush bilen ölchidi we miqdari on ikki stadion idi, we uning uzunluqi we kenglik we évizlik barawer idi. ¹⁷ U uning sépilini ölchidi we miqdari ademlerning we perishtilerning ölchimige muwapiq bir yüz qiriq töt gez keldi. ¹⁸ Sépil yéshil qashtashtin idi, emma sheher özi sap eynekke oxshash sap altundin idi. ¹⁹ Sheher sépilining ulliri zinnelik yasilip, her xil qimmat baha tashtin idi. Awwalqi ul téshi bir yéshil qashtash idi, ikkinchisi kök yaqut, üçinchisi aq héqiq, tötinchisi zumret, ²⁰ beshinchisi qizil héqiq, altinchisi qizil yaqut, yettinchisi xrizolit, sekkizinchisi kök zumret. Toqquzinchisi topaz, oninchisi yéshil héqiq, on birinchisi sösün yaqut, we on ikkinchi ul téshi bir sösün kwarts idi. ²¹ On ikki derwaza on ikki merwayittin bolup, herbir derwaza bir merwayittin idi. Sheherning kochisi süzük eynektek sap altundin idi. ²² Sheherde beyt körmidim, chünki Qadir-Mutleq Reb Xuda we qoza uning beytidur. ²³ Sheher öz yorutulushi üçün aptapqa we aygha mohtaj emes, chünki Xudaning shan-sheripi uni yorutidu we qoza uning nuri bolidu. ²⁴ Taipiler sheherning nurida yüridu we yerning padishahliri öz shanushewkitini uning ichige élip kélidu. ²⁵ Uning derwaziliri kündüzde étily qalmaydu, chünki anda kéche bolmaydu. ²⁶ Taipilerning shanushewkitini we izzitini uninggha kirgüzülüdu. ²⁷ Héchbir napak we héchbir yirginchlik we yalghanchilik qilghuchi uninggha kirmeydu. Yalghuz qozining tiriklik kitabida xetlen'genler kiridu.

Hayat deryasi

22¹ Andin u manga kristaldek süzük tiriklik suyi éqighliq bir deryani körsetti we u derya Xudaning we qozining textidin chiqip, ² sheherning kochisining otturisdin éqip, ikki yénida tiriklik derixi bar idi. Derexler yilda on ikki mertuwe méwe keltürüp, her ayda bir qétim méwe béretti. Derexlerning yapriqi taipilerning shipaliqigha ishlitiletti. ³ Yene héchbir lenetlik nerse

bolmaydu. Belki Xudaning we qozining texti anda bolidu we uning bendiliri uninggha ibadet qilidu. ⁴ Ular uning yüzini köridu we uning ismi ularning péshanilirida bolidu. ⁵ Yene kéche bolmaydu we ular chiraghning nurigha we küning nurigha mohtaj emes, chünki Reb Xuda ularning üstige yoruqluq béridu we ular ebedlarning ebedigiche padishahliq qilidu.

⁶ Andin u manga éytti: «Bu sözler ishenchlik we rasttur we peyghemberlarning rohlirining Tengrisi Xudawende pat weqe bolidighanni öz bendilirige körsetmek üçün öz perishtisini ewetti.

Eysa Mesihning pat kélishi

⁷ we mana pat kélimen. Bu kitabning peyghemberlik sözini saqlighuchi mubarektur».

⁸ Men, Yuhanna bu nersilerni körüp anglighanmen. Men anglap körgendin kéyin, manga buni körsetken perishtining putlirigha sejde qilghili chüshtüm.

⁹ Lékin u manga éyttiki: «Éhtiyat qilip, buni qilmighin, men séning xizmetdishing we buraderliring bolghan peyghemberlarning we bu kitabning sözini saqlighuchilarning xizmetdishidurmen. Xudagha sejde qilghin». ¹⁰ U yene manga éytti: «Shu kitabning peyghemberlik sözlirini möhürlimigin, chünki waqit yéqin keldi. ¹¹ Heqsizlik qilghuchi heqsizliq qilip tursun, napak bolghuchi özini napak qilip tursun, adil bolghuchi adalet qilip tursun, muqeddes bolghuchi özini muqeddes qilip tursun».

¹² «Mana pat kélimen herkimge öz emellirige muwapiq yandurmaq üçün béridighinim men bilendur. ¹³ Men «Alfa» we «Oméga», awwalqi we axirqi, iptida we axirdurmen. ¹⁴ Tiriklik derixige heqqi bolup, derwazilardin sheherge kirmek üçün öz kiyimlirini yughanlar mubarektur. ¹⁵ Lékin itlar we sehingerler we zina qilghuchilar we qatilliq qilghuchilar we butperesler we yalghanchiliqni qilip dost tutqan herkim tashqirida qalidu.

¹⁶ Men Eysa jamaetler toghrisida buni silerge guwahliq bergili öz perishtemni ewettim. Men Dawudning yiltizi we nesli bolup, tang yultuzidurmen».

¹⁷ Roh we kélin: «Kelgin» deydu we kimki anglisa: «Kelgin!» désun we kimki ussisa, kelsun we kimki xalisa, tiriklik sudin xalis alsun.

¹⁸ Men bu kitabning peyghemberlik sözini her anglighuchigha guwahliq bérimenki, birkim shuninggha bir néme qoshsa, Xuda uning üstige bu kitabta yézilghan balalarni qoyidu ¹⁹ we eger birkim mushu peyghemberlik kitabida pütülgen sözlerning birini kémeytse, Xuda uning nésipini bu kitabta zikir qilin'ghan tiriklik derixidin we muqeddes sheherdin kémeytidu.

²⁰ Buni guwahliq bergüchi: «Derweqe pat kélimen» dep éytidu. Amin, Ey Xudawende Eysa, kelgin!

²¹ Xudawende Eysaning méhir-shepqiti hemmiler bilen bolsun. Amin.